

Mill-Pagna tas-Sezzjoni Mużewmina

# Għeluq il-mitt sena mis-Sezzjoni Femminili

taghrif minn Tessie Galea


Is-sena 1910... mitt sena ilu... perjodu ta' żmien fejn il-mara kienet assoċjata mad-dar u t-trobbija tat-tfal... ftit kienu dawk li jkomplu jew jiġu mgħallma l-iskola u dan minhabba l-faqar u wkoll minhabba l-mentalità li huma m'għandhomx bżonn skola la posthom kien id-dar... kollox kien jiddependi mir-raġel u dan mhux biss fil-kamp soċjali imma bil-wisq aktar fil-kamp reliġjuż.

Madankollu, San Ġorġ Preca hasibha mod iehor. Meta San Ġorġ Preca, fl-1907, haseb biex is-subien u l-irġiel Maltin permezz tal-M.U.S.E.U.M. jagħrfu aktar lil Alla, inhobbuH aktar u b'hekk jaqduH ma halliex barra lin-nisa u l-bniet. Kien il-bidu tas-sena 1910, proprjament fl-10 ta' Jannar 2010 li San Ġorġ Preca sab mezz biex il-proġett li kellu mohbi fil-fond ta' qalbu jitqiegħed fil-prattika.

Milli jidher, San Ġorġ Preca kien midhla sew ta' Raħal Ġdid. Hawnhekk kien imur sikwit għand il-familja Cutajar. Speċjalment biex jixtri l-inbid tal-Quddiesa billi l-kap ta' din il-familja, is-Sur Anġ, kif kienu jsibuh, kien negoziant tal-inbid. San Ġorġ intlaqat minn bint is-Sur Anġ, li kien jisimha Giannina, għax fehem li din kienet ser tghinu hafna biex il-holma tiegħu, dik li n-nisa u t-tfajliet jagħrfu aktar lil Ġesù u jhobbuH issir realtà.

L-ewwel ma' għamel San Ġorġ, avviciña lil hu Giannina, Karmenu, li dan kien ġa membru fil-Museum u qallu li xtaq jistieden lil ohtu biex tiddedika hajjitha kollha għall-appostolat tat-tagħlim. Karmenu wassal l-istedina ta' San Ġorġ lil ohtu u hi, wara li kkonsultat m'ommha, Marianna, aċċettat il-proposta li għamlilha San Ġorġ Preca.

B'mohħha mistrieh fuq l-ghajjnuna li kien wegħda San Ġorġ, bl-enerġija kollha li jista' jkollha tfajla ta' sittax-il sena intefgħet b'ruhha u b'ġisimha għall-appostolat tat-tagħlim. Ma kinetx tfajla mormija... kienet ġejja minn familja sinjura u għalhekk skola kienet tghallmet xi haġa għax ommha u missierha kienu jhallsulha



Giannina Cutajar,  
l-ewwel Superjura  
tal-MUSEUM  
Sezzjoni Femminili

għal xi tagħlim privat id-dar. Kien għalhekk li bit-tagħlim ta' San Ġorġ, bil-pariri tiegħu u wkoll permezz ta' qari ta' kotba spiritwali bit-taljan li bdiet taqleb għall-Malti, imtliet hi biex tkun tista' tghaddih lill-ohrajn. Ma rridux ninsew l-ghajjnuna kontinwa li kienet titlob u tirċievi minn għand Alla fit-talb li għenja tasal s'hawn.

Flimkien ma' tnax-il tfajla ohra, lkoll bhalha u li ttehd u wkoll mill-hegġa tagħha, dahlu għal din l-avventura u beda l-Museum tal-bniet

f'Rahal Ġdid. Ma kellhomx fejn jiltaqgħu u lanqas mezz finanzjarji ma kellhom tagħhom. Kien għalhekk, li s-Sur Anġ, missier Giannina, li tahom mahzen fi Triq Santa Monika, Raħal Ġdid, biex ikunu jistgħu jingabru fih. Dan il-mahzen, la kellu bankijiet u lanqas sigġijiet, għalhekk, dawn it-tfajliet, bdew jagħmlu xogħol li għal dak iż-żmien ma kienx ta' djeħhom. Bdew iġorru xi ġebliet imdaqqsin li kienu jsibu u fuqhom bdew ipoġġu xi twavel li s-Sur Anġ kien jipprovdilhom. B'hekk kien ikollhom fejn joqogħdu bilqiegħda. U mhux biss huma, għax kienu hafna t-tfal bniet, li bdew jattendu għad-duttrina u fi triqithom kienu jqabblu u jkantaw din it-taqbila għal Giannina li kienet is-Superjura tal-post.

*Ejjew, ejjew, ejjew, imorru l-Museum*


*Il-Museum immorru bil-qalb, għax nitgħallmu hafna talb.*

*Immorru għand Giannina, biex nitgħallmu d-Duttrina.*

Giannina, flimkien mat-tfajliet, soċi bhalha kienu jitgħallmu d-duttrina u jwasslu lit-tfal bniet għas-sagrament. Barra minnhekk,

kienu johorġuhom ukoll għal passigġata. San Ġorġ Preca, ma halli homx għal rihom, kien imur spiss bil-mixi mill-Hamrun biex jagħmel xi lezzjoni lis-soċi.

Kien fl-istess sena, li Giannina talbet lil San Ġorġ Preca biex jibdeu f'postijiet ohra. Infatti, il-Museum, sezzjoni femminili, beda jinxtred u barra Raħal Ġdid beda wkoll u għadu għaddej



Il-mahzen li serva bhala l-ewwel qasam  
tal-MUSEUM tal-bniet

f'diversi postijiet madwar Malta u Ghawdex, fosthom fir-rahall taghna.

L-ghan prinċipali li ghalih twaqqaf għadu l-istess... biex il-bniet li jiġu f'kuntatt mal-M.U.S.E.U.M. isiru jagħrfu aktar lil Ġesù, ihobbuH u jaqduH u b'hekk ibiddu l-ambjent fejn jgħixu għal hajja aħjar b'imhabba lejn Alla u lejn xulxin!

Din l-esperjenza ta' tagħlim li bdiet 100 sena ilu, ilna nduqu minna fir-rahall taghna sa mill-1950, tul dawn l-aħħar 60 sena. Kienu diversi soċi li taw sehemhom u hinhom biex uliedna jsiru aħjar f'dik li hi l-imhabba lejn Alla u lejn xulxin. Illum, il-Museum tal-bniet iwassal lit-tfal għas-Sagrament b'laqgħat ta' tagħlim, kull nhar ta' Tnejn u Hamis fil-5.30 p.m. waqt li l-laqgħat għat-tfajliet isiru kull nhar ta' Erbgħa u nhar ta' Ġimgħa fis-7 ta' filgħaxija, is-Sibt fil-5.30 p.m., waqt li l-Hadd filgħodu ssir lezzjoni wara l-quddiesa tat-8.30 a.m. u l-ħruġ fit-3.30 ta' filgħaxija.

**Sors:**

Dun Ġorġ Preca ta' A. Bonnici OFM Conv. Vol. 1, Kap 6 (1989)



Dun Ġorġ f'wahda mil-laqgħat magħrufa bhala sajda